



Qorti tal-Appell Kriminali

Onor. Imhalled Giovanni M. Grixti LL.M., LL.D

Appell Nru. 329/2015

Il-Pulizija

(Spettur Robert Said Sarreo)

vs

Omissis

Seduta tat-28 ta' Settembru, 2017

Il-Qorti;

Rat l-imputazzjoni dedotta kontra l-appellanti, Omissis, detentrici tal-karta tal-identita' Maltija bin-numru X, quddiem il-Qorti tal-Magistrati (Malta) bhala Qorti ta' Gudikatura Kriminali talli fil-31 ta' Awissu, 2012 ghall-habta ta' bejn it-3:30pm u l-4:45pm, gewwa Bormla, b'nuqqas ta' hsieb, bi traskuragni, jew b'nuqqas ta' hila fl-arti jew professjoni taghha, jew b'nuqqas ta' tharis ta' regolamenti, ikkagunat il-mewt ta' bintha, RM;

Rat is-sentenza tal-Qorti tal-Magistrati (Malta) bhala Qorti ta' Gudikatura Kriminali, tat-8 ta' Gunju, 2015 li biha sabet lill-appellanta hatja tal-imputazzjoni fit-termini tal-artikolu 28G tal-Kapitolu 9 tal-Ligijiet ta' Malta u kkundannatha ghal sentejn (2) prigionerija sospizi ghal tliet (3) snin b'ordni ta' supervizzjoni;

Rat ir-rikors tal-appell ta' Omissis, pprezentat fir-registru ta' din il-Qorti fis-17 ta' Gunju, 2015 li permezz tieghu talbet lil din il-Qorti **tirrevoka u thassar** s-sentenza appellata u minflok tiddikjaraha mhux hatja u tilliberaha kompletament skond il-ligi. **Alternattivament** u minghajr pregudizzju, joghghobha thassaraha fil-parti tal-piena billi minflok tkun imposta piena jew sanzjoni ohra li tkun aktar ekwa ghac-cirkostanzi tal-kaz.

Rat l-aggravji tal-appellanti;

Rat l-atti u d-dokumenti kollha;

Semghet lid-difensuri tal-partijiet;

Rat il-fedina penali aggornata tal-appellanti esebita mill-prosekuzzjoni fuq ordni tal-Qorti;

Ikkunsidrat:

1. Illi l-appellanta instabet hatja tal-qtil involontarju ta' bintha ta' disa' xhur wara li hallietha wahida gewwa banju b'ammont ta' ilma go fih waqt li kienet gewwa kamra ohra fuq il-computer fir-residenza ta' habiba taghha fejn kienet tkun ta' spiss. Missier it-tifla, li jghix separatament mill-appellanti, li dakinhar kellha biss 17-il sena, ghadda ghat-tifla fl-erbgħa u nofs ta' wara nofsinhar minflok fil-

hamsa kif miftiehem u meta cempel biex informaha li wasal u qaltlu li kienet gejjja, harget minflok, tghajjat sabiex jitla' fl-appartament. Hemm sabha bit-tifla mitluqa f'idejha u minnufih hadha fidu u telaq jigri biha l-klinika. Minn hemm ittiehdet l-Isptar fejn saru diversi interventi izda t-tifla ma rrispondiet ghall-ebda tentattiv u kienet dikjarata mejta;

2. Fl-ewwel aggravju taghha, l-appellanta inizjalment targumenta illi l-prosekuzzjoni ma ppruvatx il-kaz taghha fil-grad li huwa rikjest fil-kamp penali u f'paragrafu iehor tressaq il-lanjanza illi qatt ma kellha tkun imputata bi ksur tal-artikolu 225(1) tal-Kodici Kriminali. Din il-Qorti serja qabel xejn titratta it-tieni parti tal-ewwel aggravju;

3. L-ewwel Qorti kienet ddisponiet mill-eccezzjoni rigward l-artikolu 225(1) fis-sentenza taghha b'ezitu sfavorevoli ghall-appellanta u f'din l-istanza l-appellanta qed issostni illi s-sentenzi hemm citati ma ghandhom l-ebda rilevanza ghal-kwistjoni odjerna u li dan l-artikolu tal-ligi japplika ghall-individwi inkarigati b'sengha, professjoni jew kwalifiki u mhux ghal-omm ta' 17-il sena li ma tehtieg l-ebda kwalifika;

4. L-artikolu 225(1) tal-Kodici Kriminali, Kapitolu 9 tal-ligijiet ta' Malta jipprovdi illi:

Kull min, b'nuqqas ta' hsieb, bi trskuragni, jew b'nuqqas ta' hila fl-arti jew professjoni tieghu, jew b'nuqqas ta' tharis ta' regolamenti, jikkaguna l-mewt ta' xi hadd, jehel, meta jinsab hati, il-piena ta' prigunerija ghal zmien mhux izjed minn erba' snin jew multa mhux izjed minn hdax-il elf, sitt mija u sitta u erbghin euro u sebgha u tmenin centezmu (11,646.87)
Sottolinear tal-Qorti)

Dan l-artikolu jindirizza lil kull persuna minghajr distinzjoni u in-nuqqasijiet hemm ipotizzati huma lkoll indipendenti minn u mhux komplimentari ghal xulxin. Li dan l-artikolu dwar l-omicidju kolpus

huwa applikabbli biss ghal-persuni kwalifikati b'sengha jew professjoni kif tissugerixxi l-appellanta, bid-dovut rigward, hija tezi ghall-ahhar fierha.. L-artikolu huwa ugwalment applikabbli ghall-persuni kollha tas-socjeta' u jippunixxi sia lil dawk il-persuni li kawza taghhom sehhet involontarjament il-mewt ta' terz minhabba nuqqas ta' hsieb ("imprudence" fit-test Ingliz) jew inkella bi traskuragni ("carelessness") kif ukoll lil dawk il-persuni fl-esplikar ta' attivita partikolari meta dik il-mewt tkun kawza ta' nuqqas ta' hila fl-arti jew professjoni taghhom jew nuqqas ta' tharis tar-regolamenti ta' dik il-professjoni;

5. L-artikolu 225(1) tal-Kap 9 huwa modellat fuq l-artikolu 371 tal-Codice Zandarelli li jipprovdi hekk:

Chiunque, per imprudenza, negligenza, ovvero per imperizia nella propria arte o professione, o per inosservanza di regolamenti, ordini o discipline, cagiona la morte di alcuno, e'puntio con la detenzjoni da tre mesi a cinque anni e con la multa da lire centro a tremila. (sottolinear ta' din il-Qorti).

Guristi awtorevoli Taljani, fosthom il-Carrara, Antolisei, Maino u Manzini, fl-annotazzjonijiet taghhom in tema, ma jikkummentaw xejn dwar l-applikabilita' ta' dan l-artikolu kif interpretat mill-appellanta u proprju ghaliex il-kelma "kullhadd" u "chiunque", ma tirrikjedi ebda spjegazzjoni u ma hi ristretta bl-ebda mod ghajr kif provdut mod iehor fil-Kodici Kriminali dwar min jista' jkun imputat b'reat. Notevoli, izda, il-kumment ta' Maino (Commento al Codice Penale Italiano – Vol Terzo – 1992 pp 284, n.1620) "*che ne' per inavvertenza, imprudenza o negligenza debba ritenersi imputabile **qualunque fatto dell'uomo, nel quale non siamo osservate le piu' sottili cautele del viveri civile**; ne' per imperizia nell'arte o professione, o per inosservanza di regolamenti, discipline o doveri del proprio state, s'intenda ogni e qualunque devizianione dalle norme particolari o generali che*

incombono al professionnionista od a qualsiasi cittadino. Ad ogni modo, le specificazioni adottate hanno il pregio di una larga applicazione ed evitano il soverchio arbitrio che avrebbe il magistrato ove fosse seguito il sistema del codice toscano, che non da' alcuna definizione dell'omicidio colposo;

6. Illi ghalhekk it-tieni parti tal-ewwel aggravju kwantu dirett lejn l-inaplikabilita' tal-artikolu 225(1) tal-Kodici Kriminali ghall-persuni li ma humiex ta' professjoni jew ta' sengha qed ikun michud;

7. It-tieni aggravju jidher li huwa kontinwazzjoni tal-ewwel parti tal-ewwel aggravju. Fit-tielet aggravju imbaghad l-appellanta targumenta illi l-prosekuzzjoni ma resqitx il-prova tal-kawza tal-gharqa tat-tarbija u kif minn ftit ilma dan il-banju spicca mimli. Il-Qorti hija tal-fehma li dawn l-aggravji jistghu ikunu konsiderati flimkien la darba huma mirati ghal-konvinciment li l-ewwel Qorti ma setghetx tasal biex issib htija fl-appellanta bil-fatti kif registrati in atti. Dwar dan jokkorri ezami approfondit tal-provi sabiex din il-Qorti tkun tista' tiggudika jekk l-ewwel Qorti setghetx, fuq daww il-fatti, legalment u ragjonevolment issib htija fl-appellanta;

8. L-Ispettur Robert Said Sarreo xehed illi fil-31 t'Awwissu, ghall-habta tal-4.30pm, certu JG dahal jigri u jibki fl-Ghassa ta' Bormla u jinformah li kien ghadu kemm ha lit-tarbija tieghu ta' disa' xhur il-klinika ghaliex kienet gherqet gol-banju. Huwa acceda l-klinika fejn kien hemm it-tarbija taht il-kura ta' Dr. Marcel Tufigno li izda ma kienitx qed ticcaqqlaq u li mill-ewwel ittiehdet l-Isptar Mater Dei. Ix-xhud, flimkien mas-Supretendent Carmelo Bartolo, accedew fl-appartament minn fejn JG kien ha t-tarbija minn id ommha fejn innutaw li kien hemm banju mimli bl-ilma u fih kien hemm xi gugarelli u xi hmieg li kien jidher bhal remettar. Fill-kamra tas-sodda kien hemm computer mixghul u miftuh fuq Facebook bil-profile ta' Omissis fejn kien hemm xi *chat* ghaddejja ma' terz. Huwa informa lill-Magistrat tal-Ghassa u infethet inkjesta;

9. MG, omm JG, missier it-tarbija, xehedet illi dakinhar kellha tmur ghat-tarbija fil-5pm izda hi u binha ddeciedew li jmorru ghalha qabel il-hin, fl-4.30pm. Malli waslu, MG cemplet lill-appellanta biex tnizzlilha lit-tarbija , harget mill-gallarija u qaltilha li kienet gejjja izda wara ftit sekondi tismaghha twerzaq, tibki u taghti fuq wiccha u tghajjat: itilghu, itilghu. Malli telghet flimkien ma' binha raw lit-tarbija kwazi gharwiena u tidher gia mejta f'idejn ommha tibki u tghajjat. JG qabad it-tarbija u telaq jigri biha l-klinika;

10. JG xehed quddiem il-Magistrat Inkwirenti u sostanzjalment rrakonta dak li qalet ommu u kkonferma li hu ha t-tarbija minn id ommha. Dak il-hin it-tifla kienet imxarrba ghasra, mitluqa u kellha ghajnejha mbexxqin u madwarhom kien vjola. Jghid ukoll illi l-appellanta kienet taht il-kura ta' social worker u meta twieldet it-tifla l-istess social worker bdiet tiehu hsieb ukoll lit-tifla;

11. JB ta' tmintax il-sena qalet li ghall-habta tal-4pm l-appellanta dahlet bit-tifla fil-kamra tal-banju u waqt li t-tifla kienet fil-banju l-appellanta kienet qed thejji basket bil-hwejjeg ghal meta tghaddi ghalha n-nanna taghha (tat-tifla). Waqt li t-tifla kienet fil-banju, l-appellanta kienet fuq *chat* fuq il-computer pero' ma tafx ma' min ghaliex dak il-hin kienet fil-kamra tas-sodda tlibbes lill-uliedha u f'daqqa wahda semghatha twerzaq u tghajjat li gherqitilha t-tifla. L-appellanta tefghet lit-tifla mal-art u bdiet tghafsilha zaqqa u ppruvat ttiha n-nifs. Xehedet ukoll illi t-tifla kienet titkaxkar mal-art pero ma kienitx titla fuq saqajha, qatt ma semghatha ccafcac fl-ilma u fl-ebda hin ma semghatha tibki;

12. CC xehed illi dakinhar kien qieghed fuq *chat* mal-appellanta mis-1.30pm u l-ahhar messag li rcieva minghandha kien fl-4.26pm. Fil-konversazzjoni taghhom kienu qed jippjanaw biex imorru Gianpula fil-ghaxija u fl-ebda hin ma semmiet li kellha t-tifla maghha jew li kienet fil-banju. Fil-bidu tac-*chat* kien hemm pawza ta' madwar

tletin minuta dovuta ghal fatt li kellu ripensament u ma xtaqx jiltaqa' maghha izda xorta baqghu jirkellmu;

13. L-ispejalista pedjatriku Dr. Stephen Attard xehed illi meta assista fl-emergenza fejn iddahhlet it-tifla l-isptar ra lit-team mediku mdawwar mat-tifla jamministra CPR . It-tifla ma kellhiex polz, kienet bajda karti u intubata biex tinghata nifs artificjali. Dr. Josella Fenech, ukoll spejalista fil-pedjatrija, rrakkontat dawn l-istess dettalji.

Xehedet ukoll in rigward Dr. Pharrah Debono, higher specialist trainee, li laqghet l-ambulanza u bdiet minnufih il-proceduri necessarji;

14. Dr. Marcel Tufigno ddeskriva kif ghall-habta tal-4.30pm kien hemm kommissjoni fic-Centru tas-Sahha ta' Bormla u ra ragel b'tarbija f'idejh mdawwar bin-nies. "Minnufih dhalna fit-treatment room u rajt li t-tarbija kienet fi stat gravi hafna. Fl-ebda hin ma nnotajt li kien hemm xi polz u lanqas rata ta' nifs u fil-fatt diga kellha kulur blu u mitluqa". Minnufih nbeda CPR u hareg ftit ilma minn halq it-tarbija izda ma rrispondietx ghal-proceduri ohra. Minn hemm akkumpanja lit-tarbija fl-ambulanza lejn l-isptar fejn baqa' jissomministra CPR b'mod kontinwu;

15. Dr. Bridget Ellul, nominata mill-Magistrat Inkwirenti sabiex taghmel ezami nekroskopiku fuq il-kadavru tat-tarbija, xehedet illi mill-awtopsja li ghamlet fuqha l-istess tarbija mietet mgharrqa;

16. Issa, ezami tar-ritratti mehuda mis-Scene of Crime Officers waqt l-inkjesta, juru li l-banju in kwistjoni kien mimli bl-ilma kwazi sax-xifer u precizament sal-*overflow* li jinsab biss ftit centimetri mix-xifer. Dwar dan xehed PS 1181 li rrakonta illi meta dahal fil-kamra tal-banju dan kien ghadu qed jimtela bl-ilma u kien imfawwar sa fuq bil-vit miftuh. Fl-istess appartement kien hemm computer mixghul u miftuh fuq Facebook b'*chat* ghaddejja ma' certu CT mis-13.29pm. Minn ezami ta' dak ic-chat irrizulta illi l-ewwel kuntatt sar fit-3.29pm

u segwa nofs siegha wara fl-4.07pm, fl-4.15, 4.16, 4.17, 4.18, 4.19, 4.20, 4.21, 4.22, 4.23, 4.25, 4.26, 4.29 u fl-ahharnett 4.38pm;

17. Dr. Steven Farrugia Sacco, nominat biex jezamina il-computer li nstab mixghul fl-appartament, accessa l-istess bil-*username* AAA u *password* provdut mill-Ispettur Robert Said Sarreo. Huwa kkonferma li fil-31 t'Awwissu, 2012 kienet saret *c-chat* ma' certu CT bejn it-3.30pm u l-4.30pm. Minn ezami tal-printouts mir-rapport ta' dan l-espert, jidher illi l-appellanta kienet ukoll fuq *chat* ma' persuna ohra li kienet ilha ghaddejja mis-1.19pm sal-3.34, f'konversazzjoni dwar ftehim biex jiltaqghu filghaxija.

18. Minn dan kollu jemergi illi fil-gurnata in kwistjoni, l-appellanta marret ghand il-habiba taghha, JB, u maghha kellha lil bintha ta' disa xhur. Fis-1.19pm bdiet konversazzjoni ma' terz fuq Facebook dwar jekk kienux ser jiltaqghu aktar tard filghaxija. Fl-ahhar ta' din ic-chat, qabdet konversazzjoni ohra ma' certu CT fit-3.30pm izda dwar din kien hemm pawsa ta' cirka tletin minuta. Ghall-habta tal-4pm l-appellanta qieghdet lit-tarbija fil-banju u ssokktat ic-*chat* ma' CT b'mod ininterrott mill-4.07pm sa 4.29;

19. Minn din ir-rassenja tad-deposizzjonijiet tal-aktar xhieda relevanti u l-fatti akkolti, jemergi *in primis* illi l-appellanta kellha l-pjena kura ta' bintha fil-hin ta' dan l-incident sfortunat. Din it-tarbija ta' disa' xhur ma kienitx ghadha timxi izda kienet fi stadju li titkaxkar mal-art. Hija tqieghdet f'banju u thalliet wahidha ghall-perjodu certament mill-4.07pm sal-4.29pm u jista' jkun facilment dedott illi marret fejn it-tarbija biex tigborha mill-ilma wara li n-nanna taghha cemplitilha biex tavzaha li wasslet kif miftiehem. Ma jistghax ukoll ikun konkluz mod iehor hlief li t-tarbija ma kienitx ghadha kemm gherqet ghaliex sakemm ittiehdet il-Klinika minn missierha f'affari ta' sekondi, ma kienet qed turi ebda sinjali ta' hajja;

20. Jibda biex jinghad illi jekk it-tarbija tqeghditx fi ftit centimetri ta' ilma jew jekk il-banju kienx vojta u thalla l-ilma jinzal sal-punt li lahaq ix-xifer jew jekk ghal xi raguni infetax il-vit (li jinsab mwahhal mal-hajt fl-ivell max-xifer tal-banju) b'intervent tal-istess tifla, haga din tal-ahhar remota tassew, kien id-dover tal-appellanta li ma thallix lill-bintha wahidha fil-banju. Hu risaput illi tarbija ta' dik l-eta' tista' facilment tghereq jekk tispicca wiccha l-isfel gewwa banju bi ftit centimetri ta' ilma u possibbli ukoll tghereq wiccha 'l fuq fl-istess kondizzjonijiet jekk tibla l-ilma u ma tkunx kapaci ddur biex tiehu n-nifs. Certament li ma setax ikun li t-tarbija ghamlet l-ewwel passi taghha f'banju bl-ilma u ghalhekk qed tkun skartata t-tezi tal-appellanta li dan si tratta ta' *casus*;

21. Fis-sentenza taghha, l-ewwel Qorti strahet maggornent fuq l-insenjament tas-sentenza tal-Qorti tal-Appell Kriminali Il-Pulizija vs Richard Grech tal-21 ta' Marzu, 1996 li ccitat dik fl-ismijiet Il-Pulizija vs Perit Louis Portelli tal-4 ta' Frar 1961(App Krim). Ghalkemm is-segwenti bran kien citat mill-ewwel Qorti, ikun biss ta' beneficciu li jkun hawn ukoll riprodott tenut l-kjarezza fil-hsieb li huwa certament konducenti biex wiehed jifhem ahjar n-natura ta' dan ir-reat:

“Hu mehtieg ghall-konstituzzjoni tar-reat involontarju skond l-Art. 239 tal-Kodici Penali, illi tirrikorri kondotta volontarja negligenti -- konsistenti generikament f'nuqqas ta' hsieb (“imprudenza”), traskuragni (“negligenza”), jew ta' hila (“imperizja”) fl-arti jew professjoni, jew konsistenti specifikatament f'nuqqas ta' tharis tar-regolamenti -- li tkun segwita, b'ness ta' kawzalita', minn event dannuz involontarju. Ghandu jigi premess illi, ghall-accertament ta' htija minhabba f'kondotta negligenti, ghandu jsir il-konfront tal-kondotta effettivament adoperata ma' dik ta' persuna li s-sapjenza rumana identifikat mal-“bonus pater familias”; dik il-kondotta, cioe' illi fil-kaz konkret kienet tigi wzata minn persuna ta'

intelligenza, diligenza u sensibilita' normali, kriterju dan li fil-waqt li jservi ta' gwida oggettiva ghall-gudikant, ihallieh fl-istess hin liberu li jivvaluta d-diligenza tal-kaz konkret" (Kollez. Deciz. Vol XLV.iv.870, 903) emfasi ta' din il-Qorti)".

22. Rilevanti hafna u wisq drabi citat mill-Qrati taghna s-segwenti bran mis-sentenza Grech:

"Kif jispjega l-gurista taljan Francesco Antolisei, biex wiehed jifhem l-essenza vera tal-kolpa wiehed irid izomm f'mohhu li fil-hajja socjali spiss jinholqu sitwazzjonijiet li fihom attivita' diretta ghal xi fini partikolari tista' taghti lok ghal konsegwenzi dannuzi lil terzi. L-esperjenza komuni jew l-esperjenza teknika - cioe' l-esperjenza komuni ghall-bnedmin kollha jew dik l-esperjenza ta' xi kategorija ta' nies li jesplikaw attivita' partikolari - taghallem li f'dawn il-kazijiet wiehed ghandu juza certi prekawzjonijiet bil-ghan li jevita li l-interessi ta' ohrajn jigu pregudikati"

23. Jinsenja ukoll il-Maino (*op. cit.* N. 1621 pp 285) :

"Il-codice - nota molto opportunamente Impallomeni - raffigura la colpa nella imprudenza, negligenza, imperizia nella propria arte o professione - e imprudente e' colui che non e' prudente, non chi non e' prudentissimo: imperito chi non e' perito, non chi non e' peritissimo; occorrerebbero appunto tutti questi superlativi per l'incriminabilita' della colpa lievissima".

24. Din il-gurisprudenza u dottrina ghalhekk tidher li titlob mill-gudikant ezami mhux biss ta' jekk il-fatt inniffsu huwiex, f'dan il-kaz, imprudenti jew negligenti, izda li jkun hemm sia in-ness bejn dik l-imprudenza u/jew negligenza u l-imputat kif ukoll li l-imputat ikun persuna ta' **intelligenza, diligenza u sensibilita' normali.** Inkwantu dan l-ahhar rekwizit, din il-Qorti ezaminat id-deposizzjoni

tal-Psikjatra Dr. Joseph Spiteri, li ma kienx inkluz fir-rassenja tad-deposizzjonijiet aktar kmieni ghaliex deher opportun li ssir proprju f'dan l-istadju tal-kunsiderazzjonijiet. Dr. Spiteri xehed fl-inizzju tal-proceduri quddiem il-Qorti tal-Magistrati ghall-fini ta' talba ghall-helsien mill-arrest kif ukoll fl-ahhar tal-proceduri bhala xhud tad-difiza. Jemergi mill-ahhar intervent tax-xhud, illi huwa kien ezamina lill-appellanta meta kienet ghadha kemm issubiet it-trawma tal-mewt ta' bintha u li ma kienx segwiha wara dan. Minkejja dan jista' jghid illi l-appellanta ma kellhiex it-trobbija idejali ghaliex kien hemm problemi fil-familja u kienet diehla u hierga minn istituzzjonijiet. Jghid illi naturalment hija problema meta t-tfal irabbu lit-tfal u li s-sitwazzjoni familjari ma kienitx *conducive* ghas-sitwazzjoni tat-trobbija tat-tfal. Jikkonkludi, izda, illi "minkejja l-fatt illi kienet ghadha zghira fl-eta hija deheret illi kif taf hi kienet tipprovdi dak kollu li tista' tipprovdi ghal din it-tarbija. Partikolarment niftakar illi kienet qed tiehu hsieb biex tipprepara ghall-iskola, nursing u dawn l-affarijiet u kollox bl-ezatt, imma affarijiet li huma materjali mhux affarijiet li huma psikologici illi hemm il-bonding";

25. L-appellanta taghmel referenza ukoll ghar-rapport tas-Social Worker Antonella Spagnol. F'dan ir-rapport, Ms. Spagnol tirrakkonta kif l-appellanta kienet titkellem fit-tul maghha dwar kemm riedet gid ghall-bintha u li din kienet l-unika haga sabiha f'hajjitha. Kienet toqghod nieqsa u ticcahhad sabiex ma thalli lil bintha nieqsa minn xejn, tiddedika l-hlas tal-beneficcji socjali ghal-benessere taghha kif ukoll illi meta kienet f'qaghda finanzjarja hazina kienet waslet biex tbiegh sahansitra l-*washing machine* u kamra tas-sodda biex ikollha flus biex tghajjex lil bintha;

26. Dawn l-azzjonijiet, alkwantu lodevoli, juru illi minkejja l-eta' zghira tal-appellanta fiz-zmien daqstant sfortunat, kienet kapaci tipprovdi ghall-bintha bhal kull genitur u ma kellha l-ebda impediment li jista' b'xi mod jiskuzaha tal-azzjoni taghha. Ma hemmx

dubbju illi l-appellanta riedet l-ahjar ghall-bintha u din il-Qorti ma tistax tifhem l-argument taghha meta tghid illi “huwa ben car li l-incident sfortunat sehh, mhux ghax kien hemm xi intenzjoni da parti tal-intimata li jsehh dak li gara, jew inkella ghaliex l-imputata kienet b’xi mod jew iehor ma kinitx qeghda trabbi lil bintha bl-ahjar mod li hija setghet trabbiha, izda ghaliex l-imputata li kienet qeghda trabbi t-tarbija minghajr ghajnuna ta’ hadd u li kienet qeghda titghallem trabbi gurnata b’gurnata, qatt ma setghet tipprevedi li dan l-incident tragiku u sfortunat seta’ jigri. L-imputata qatt m’ghaddielha minn rasha li dan l-incident seta’ jigri”. Ma hemm xejn li jindika mill-varji depozizzjonijiet u mill-atti li l-appellanta ma kellhiex il-kapacita’ li tipprevedi l-possibilita’ li bintha tghereq fil-banju meta hallietha ghalhin relattivament twil f’banju bl-ilma go fih kompletament wahidha waqt li kienet qed tara ma’ min u x’hin ser tohrog filghaxija. U ghalhekk jirrizultaw l-elementi kollha tar-reat kif appena spjegati fil-gurisprudenza u dottrina rikaptati *supra*;

27. L-appellanta, b’mod sussidjaru, talbet it-thassir ta’ dik il-parti tas-sentenza rigwardanti l-piena u ghamlet talba ghal piena jew sanzjoni aktar ekwa ghac-cirkostanzi tal-kaz. Dwar dan, tajjeb li qabel xejn ikun riaffermat illi ma humiex normali li din il-Qorti, *qua* Qorti tal-Appell Kriminali, tiddisturba d-diskrezzjoni ezercitata mill-Ewwel Qorti fil-kominazzjoni tal-piena sakemm din ma tkunx fil-parametri tal-ligi u ma jkun hemm xejn x’jiddimosta li kellha tkun anqas minn dik li tkun fil-fatt erogata (Ara fost skorta ta’ sentenzi in rigward: Il-Pulizija vs Nikola Farrugia et. 2.10.2002; Il-Pulizija vs Maurizio Massimiliano 13.11.2003; Ir-Repubblika ta’ Malta vs David Vella 14.6.1999 u r-Repubblika ta’ Malta vs Eleno sive Lino Bezzina 24.4.2003 kif citati fis-sentenza ricenti Ir-Repubblika ta’ Malta vs *ommisis* u Noel Frendo 3.12.2015). Dan il-kaz kien suggett ghal-piena ta’ prigionerija ta’ erba’ snin. Ghalhekk il-piena erogata mill-ewwel Qorti hija fil-parametri tal-ligi u din il-Qorti ma tara ebda raguni

ghaliex ghandha tiddisturba d-diskrezzjoni ezercitata mill-ewwel Qorti li kienet f'qaghda li taghmel dan wara li ghexet il-process kollu u semghet u rat *de visu* il-provi kollha in rigward;

28. Ghal dawn ir-ragunijiet l-appell qed ikun michud.

29. Il-Qorti ghaddiet biex tispjega mill-gdid u fi kliem car l-obbligi tal-appellanta naxxenti minn din is-sentenza.

30. Stante illi fil-mument tar-reat l-appellanta kienet minorenni, il-Qorti tordna id-divjet tal-publikazzjoni ta' isimha u kull indizzju li jista' jwassal ghall-identita' taghha.